

114018 - قاننىڭ نجىس ئىكەنلىكىنىڭ دەلىلى ۋە ئالىملارنىڭ قارىشى

سۇئال

شەۋكانى رەھىمەھۇللاھ مۇنداق دەيدۇ: نجاسەت دېگەن 1-كېچىك ئوغۇل بالىدىن باشقا ئىنساننىڭ چوڭ-كېچىك تەرىتى. 2-ئېتىنىڭ شالى. 3-تېزەك ۋە پوق، 4-ھەيز قېنى. 5-چوشقا گۆشى قاتارلىقلار، بۇنىڭدىن باشقا نەرسىلەر گەرچە ئىنساننىڭ نەزىرىدە بەك پاسكىنا بولسىمۇ نجىس ئەمەس، چۈنكى قۇرئان ۋە ھەدىستە ئۇ نەرسىلەرنى يېيىشنىڭ ھارام ئىكەنلىكىدىن باشقا چەكلەنگەنلىك توغرىسىدا دەلىل يوق، مېنىڭ سوئالىم: ئىنساننىڭ، ھايۋاننىڭ قېنىنىڭ ۋە ئۆزى ئۆلۈپ قالغان ھايۋاننىڭ نجىس ئىكەنلىكىنىڭ دەلىلى نېمە؟ بۇ توغرىدىكى سەھىھ قاراش قايسى؟ چۈنكى ھەربىر قاراش ئىگىلىرى ئۆز قارىشىنىڭ قۇرئان، ھەدىستىن ئېلىنغانلىقىنى ئوچۇق بايان قىلىدۇ، ئۇلارنىڭ قايسىسىغا ئەگىشىمەن؟ بۇ ھەقتە چۈشەنچە بېرىشىڭلارنى سورايمەن.

تەپسىلىي جاۋاب

بارلىق گۈزەل مەدھىيىلەر ئالەملەرنىڭ رەببى بولغان ئاللاھقا خاستۇر، پەيغەمبىرىمىز مۇھەممەد ئەلەيھىسسالامغا، ئائىلە تاۋابىئاتلىرىغا ۋە ساھابىلارغا ئاللاھنىڭ رەھمەت سالاملىرى بولسۇن.

ئېقىۋاتقان قان بارلىق ئالىملارنىڭ بىرلىكى بىلەن نجىستۇر. قۇرئان، ھەدىستىكى ئوچۇق دەلىللەر بۇنى ئىپادىلەيدۇ. ئاللاھ تائالا مۇنداق دەيدۇ: **قُلْ لَا أَجِدُ فِيمَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا أَوْ لَحْمَ خِنْزِيرٍ فَإِنَّهُ رِجْسٌ أَوْ فِسْقًا أُهْلًا لِغَيْرِ اللَّهِ بِهِ فَمَنْ اضْطُرَّ غَيْرَ بَاغٍ وَلَا عَادٍ فَإِنَّ رَبَّكَ غَفُورٌ رَحِيمٌ** تەرجىمىسى: «ئى مۇھەممەد! ئېيتقىنكى، ساڭا ۋەھىي قىلىنغان ئەھكاملار ئىچىدە، ئۆزى ئۆلۈپ قالغان نەرسە ياكى ئېقىپ چىققان قان ۋە ياكى چوشقا گۆشى - چوشقا نجىس يېمەكلىكلەرگە ئادەتلەنگەنلىكى ئۈچۈن چوشقا گۆشى پاسكىندۇر - ۋە ئاللاھتىن غەيرىنىڭ ئىسمى ئېيتىلىپ بوغۇزلانغان گۇناھقا سەۋەب بولغان مالدىن باشقىسىنى ھەر قانداق ئادەم ئۈچۈن ھارام كۆرمەيمەن. كىمكى ئۇلاردىن (يۇقىرىقى ھارام قىلىنغان نەرسىلەردىن) نائىلاج ۋە بىئىختىيار ھالدا ھاياتىنى ساقلاپ قالغۇدەك يېسە) ھېچ گۇناھ بولمايدۇ، چۈنكى پەرۋەردىگارنىڭ مەغپىرەت قىلغۇچىدۇر، بەندىلىرىگە مېھرىبانىدۇر.» [سۈرە ئەنئام- 145 ئايەت].

ئىمام تەبەرىي رەھىمەھۇللاھ مۇنداق دەيدۇ: "ئايەتتىكى "رىجسۇن" دېگەن سۆز: نجىس ۋە سېسىق دېگەن بولدى." [جامئۇل بايان "8-توم 53-بەت].

سەھىھ ھەدىستىن بولغان دەلىل: ئەسما بىنتى ئەبۇ بەكرى رەزىيەللاھۇ ئەنھا مۇنداق دەيدۇ: بىر ئايال پەيغەمبەر ئەلەيھىسسالامنىڭ يېنىغا كېلىپ مۇنداق دېدى: بىرىمىزنىڭ كېيىمىگە ھەيزنىڭ قېنى يۇقۇپ قالسا قانداق قىلىمىز؟ دېگەندە،

پەيغەمبەرئەلەيھىسسالام: «ئۇنى تاتىلاپ چىقىرىۋېتىپ، ئاندىن سۇ بىلەن يۇيۇپ سىقىۋېتىپ ئاندىن ئۇ كىيىمدە ناماز ئوقۇسۇن» دېدى. [بۇخارى رىۋايىتى 227-ھەدىس. مۇسلىم رىۋايىتى 291-ھەدىس].

ئىمام بۇخارى "قانى يۇيۇش توغرىسىدىكى باب" دەپ كەلتۈردى، ئىمام نەۋەۋىيىمۇ "قاننىڭ نجىس ئىكەنلىكى ۋە ئۇنى قانداق يۇيۇش توغرىسىدىكى باب" دەپ كەلتۈردى. ھەدىس گەرچە ھەيىزنىڭ قېنى توغرىسىدا كەلگەن بولسىمۇ، لېكىن ھەيىزنىڭ قېنى بىلەن باشقا قاننىڭ ئارىسىدا پەرق يوق، قاننىڭ ھەممىسى قايسى ئورۇندىن چىقسۇن نجىس، بۇ ھۆكۈمدە ساھابىلاردىن، تابىئىيلاردىن ۋە مەزھەپ ئىماملىرىدىن ئىبارەت بولۇپ ئالىملارنىڭ ئارىسىدا ھېچ ئىختىلاپ يوق.

ئىمام ئەھمەد رەھىمەھۇللاھدىن: قان توغرىسىدا سوئال سوراپ، سىلىچە قان بىلەن قۇسۇقنىڭ ھۆكىمى ئوخشاشمۇ؟ دېگەندە، ئىمام ئەھمەد: "قان توغرىسىدا ئالىملار ئارىسىدا ئىختىلاپ يوق، قۇسۇق توغرىسىدا ئالىملار ئارىسىدا ئىختىلاپ بار دېگەن". [ئىبنى تەيمىيىنىڭ "شەرھى ئۈمدەتۇل پىقھى" 1-توم 105-بەت].

ئىمام نەۋەۋىي رەھىمەھۇللاھ مۇنداق دەيدۇ: "قاننىڭ نجىس ئىكەنلىكىنى بىلدۈرىدىغان دەلىللەر ئېنىق، ئۇ توغرىدا مۇسۇلمان ئالىملارنىڭ ئارىسىدا ئىختىلاپ بار ئىكەنلىكىنى بىلمەيمەن، پەقەت "ھاۋىي" نىڭ ساھىبى ۋە بەزى ئەھلى كالامچىلار قاننى پاك دېگەن، لېكىن ئەھلى كالامچىلار ئىجمائ ئەھلىدىن ھېسابلانمايدۇ، بۇ قاراش پىقھى مەسىلىلەردە بىزنىڭ يارەنلىرىمىزدىن بولغان كۆپچىلىك ئۇسۇل ئالىملىرىنىڭ توغرا قارىشىغا خىلاپتۇر. ["ئەل مەجمۇئ" 2-توم 576-بەت].

نۇرغۇن ئالىملار ئىلگىرى ئىمام ئەھمەد ۋە نەۋەۋىي زىكىر قىلغاندەك، قاننىڭ نجىس ئىكەنلىكىگە ئالىملارنىڭ بىرلىكىنى نەقل قىلدى، ئۇلاردىن ئىبنى ھەزمى "ئىجمائ نىڭ دەرىجىسى" 19-بەتتە، ئىبنى ئابدۇل بەر "ئەتتەمھىد" 22-توم 23-بەتتە، ئىمام قۇرتۇبىي "ئەل جامىئى لىئەھكامىل قۇرئان" 2-توم 210-بەتتە، ئىبنى رۇش "بىدائىيەتۇل مۇجتەھىد" 1-توم 79-بەتتە ئىبنى ھەجەر "پەتھۇل بارىي" 1-توم 352-بەتتە ۋە يەنە باشقا ئالىملارمۇ نەقل قىلغان.

شەرىئەتنىڭ ۋە ئەقىلىنىڭ تەقەززاسى بويۇنچە ئېيتقاندىمۇ، مۇشۇنداق كۆپچىلىك ئالىملارنىڭ نەقل قىلغان ۋە بېكىتكەن سۆزىگە ئەگىشىش زۆرۈردۇر. بۇ سۆز قۇرئان ۋە ھەدىسنىڭ ئوچۇق دەلىلى ئۈستىگە قۇرۇلغان سۆزدۇر. شەۋكانىي ۋە ئۇنىڭغا ئەگەشكەن كىشىلەرنىڭ قاننىڭ پاكىز ئىكەنلىكىنى بىكىتكىنى كۈچلۈك ئەمەس، دەلىلگە ۋە بىرلىككە زىتتۇر. بۇنى ھەيرانلىق ۋە ئىككىلىنىشنى قوزغاشنىڭ ئورنى قىلىۋالماسلىق كېرەك، شۇنداقلا بەزى دىنى ئوقۇغۇچىلار گۇمان قىلغانغا ئوخشاش قاننىڭ نجىس ئىكەنلىكى ۋە باشقا مەسىلىلەردە ئالىملار ئوچۇق ۋە سەھىھ دەلىل بولمىغان مەسىلىگە بىرلىككە كەپتۇ دەپ گۇمان قىلماسلىق كېرەك.

ھەممىدىن توغرىنى ئاللاھ تائالا ياخشى بىلگۈچىدۇر.